

مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد




۲۰۱۹/۰۸/۱۰

پوهاند محمد بشير دوديال

د افغانستان د خپلواکۍ د ترلاسه کولو د سلمې کليزې په مناسبت دويمه برخه

د کابل دوه نیم چارکه اوره یوه روپۍ، په تاشقرغان کی د کابل اته چارکه په یوه روپۍ، د کابل درې پاوه غوښه یوه روپۍ، په تاشقرغان کی د کابل یوه نیم چارکه غوښه په یوه روپۍ، غوری یو پاو او دولس مقاله په یوه روپۍ، په تاشقرغان کی یوه نیم پاو غوری په یوه روپۍ، نری وریجی په کابل کی یو چارک او درې پاوه یوه روپۍ، په تاشقرغان کی یو چارک او درې نیم پاوه په یوه روپۍ وازگه په کابل کی دوه نیم پاوه یوه روپۍ، هیندوانه من په یو غیران. د دغو اقدصادی مثبتو بدلونونو له امله په فرهنگي ډگر کې هم ژور او مثبت تغیرات راغلل. د بیلگې په توگه په ډیر کم وخت کې په هیواد کې د متعلمینو شمیر ۸۸۰۰۰ تنو ته ورسید، دا په داسې حال کې چې دیني مدارسو ته هم همدومره توجه وشوه چې ټولې تر رسمی نصاب لاندې راغلی، که ددغو مدرسو د شاگردانو او دارالحفاظونو د شاگردانو شمیر هم ورسره جمع کړو، په ټول هیواد کې به یې شمیر تر ۲۰۰۰۰۰ پورې اوچت شي. ددې تر څنګ دا مهال په ټول هیواد کې ۲۲ جريدې او ورځپاڼې خپریدې، چې دغه شمیر دهغه وخت لوی رقم و چې گاونډيو او حتا د آسیا په ډيرو هیوادو کې یې ساری نه و.

البته نویو ریفورمونو پیسې غوښتی، هیڅ ریفورم پرته له لگښت څخه نشي اجرا کیدای، نو ځکه دولت د مالیاتو په زیاتولو لاس پوری کړ، د بیلگې په توگه د ابي ځمکو مالیات، چې پخوا د جریب په سر پینځه روپۍ، اته روپیو ته پورته شول او د څارویو مالیات هم زیات شول، د اوبن مالیه له دریو څخه څلورو روپیو ته، د آس مالیه له دوو څخه دریو روپیو ته، غویان له یوې روپۍ څخه دوو روپیو ته، د خره مالیه له دولسو پیسو څخه یوې روپۍ ته او د پسه مالیه له اووه پیسو څخه پنځوسو ته لوړه شوه. په ۱۹۲۰ کال کې کاغذی یوه پینځه، ۲۵، ۵۰ او سلگیز افغانیګی نوټونه چاپ او خپاره شول او د سرو زرو سکی پینځه امانیه په ۷۵ روپۍ، دوه امانیه په ۳۰ روپۍ او یوه امانیه په ۱۵ روپۍ او نیم امانیه اوو نیمې روپۍ وه. همدارنگه فلزی مسکوکات سپین زر او مس د پیسو د واحد روپۍ اجزاوو، کونډه کیدل د مقیساتو قانون په ۱۹۲۲ کال کې وضع شو.



د پاڼو شمیره: له ۱ تر ۷

افغان جرمن آنلاين په درنښت تاسو همکارۍ ته رابولي. په دغه پته له مور سره اړیکه ټینګه کړئ maqalat@afghan-german.de

یادونه: دلیکني د لیکنيزې بڼې پاڼوالي د لیکوال په غاړه ده، هیله من یو خپله لیکنه له رایرلو مخکې په خیر و لولئ

کلتوری چاری

د خپلواکۍ د بیرته گټلو تر ټولو مهم اغیز د ملی فرهنگ او کلتور ودې، ښوونې او روزنې، مطبوعاتو، بریښنایې اطلاعاتی وسایلو، لکه رادیو، تیلونو، مخابراتو، د نویو وداینو جوړولو، د ملی موزیم تاسیس او د کتابونو چاپ او دغه ډول نورو کلتوری چارو ته پاملرنه او په هغو باندې د خپلواکې اغیز، خصوصاً په خپله د پاچا پاملرنه د ژبې، ادب، مطبوعاتو او ارتباطاتو خواته وه. ډیر کلتوری مظاهر او د هغو ارزښت او معنوی حقوق، د افغانستان په لومړنی مدون اساسی قانون کې درج شول. په حقیقت کې د موزیک د یوه ښوونځی، سینما او تیاتر بنسټونه هم په همدې وخت کې کینودل شول. همدومره پاملرنه د جوماتونو او مدرسو جوړولو ته وشوه. شاید دا به د افغانستان په تاریخ کې یوه بیساری دوره وي چې د معاصرو شرایطو له غوښتنې سره سم، دیني مدارسو او دیني علماوو ته پاملرنه شوې وه. د افغانستان د لومړنی اساسی قانون د ۶۸ مادې له مخې لومړنی زده کړی تر ابتدائیه درجې پورې اجباری شوی او په پلازمینه کابل کې د حبیبی له لیسې پرته د امان او امانی لیسې د فرانسوی جرمنی او کورنیو پروفیسورانو او استادانو په واسطه پرانیستل شوی د غازی رشديه ښوونځی د استقلال رشديه، د تلگراف، انورگري، ترکاني، معماري، ژبې، کرنې، عربی دارالعلوم، د مستوراتو رشديه، د جلال آباد رشديه، د کندهار د کرنی رشديه، د هرات رشديه، د هرات دارالمعلمین، د مزار شریف رشديه، د قطغن رشديه د پولیسو ښوونځی، د موزیک ښوونځی، د عالی اوبدلو، د نجونو لپاره تدبیر منزل، طبیه ښوونځی، مستورات او له ۳۲۲ څخه زیات لومړنی ښوونځی د هیواد په ټولو ولایتونو کې پرانیستل شول. تر ۱۹۲۷ م کال پورې د لومړنیو ښوونځیو د زده کوونکو شمیر ۵۱ زرو ته ورسید. رشديه او لیسه ښوونځیو او مسلکي لیسو کې د زده کوونکو شمیر درې زره تنو ته ورسید، چې د نظامی مدرسې زده کوونکي په دې شمیر کې نه راټل په همدې کال کې د لومړنیو ښوونځیو شمیر ۶۵۰ تنه د رشديه ښوونکو شمیر سل تنه زیات شول. له ۱۹۲۳ کال څخه تر ۱۹۲۷ م کال پورې ۱۳۳ عنوانونه کتابونه د ۶۹۳۵۷۵ ټوکو په شمیر د معارف د وزارت له خوا چاپ شول او د معارف مطبوعه هم جوړه شوه. باید په یاد ولرو. چې د افغانستان د هغه مهال د ښوونځیو په درسي پروگرام کې د انداخت نظری او علی فن هم شامل و. څو سوه زده کوونکي هم شوروی اتحاد، جرمني، فرانسې، ایټالیا او ترکیې ته د تحصیل په خاطر واستول شوی. همدارنگه انگلستان ته هم د څو تنه زده کوونکو لیبرل په پام کې ونیول شول. د معارف د وزارت بودجه د حرب او دربار له وزارت څخه وروسته په دریم کتار کې راتله. ښوونه او روزنه د انتظام له پلوه په پرانیستی فضا کې وه، له سیاسي پلوه کوم تهدید او ویره نه وه، نو ځکه د ښوونکو او زده کوونکو روحیه له خوښې ډکه او عالی وه. دولت دا په پام کې ونیوله، چې په پلازمینه کې دوه لوی کتابتونونه جوړ کړي، په داسې حال کې چې د کابل راون اندو د یوه شل کسيز پلاوی په لاس له خپلو شخصی کتابونو څخه یو ملی کتابتون په کابل کې جوړ کړی و او د دولت د یوې ودانې او د نایب السلطنه د یوه بډایې او ښکلې کتابتون په ورکولو سره هغه نوره هم بډایه کړه چې په هغې کې ډیرې قیمتي خطی نسخې هم وې، همدا رنگه دولت په کابل کې یوه سینما او په پغمان کې یو تیاتر جوړ کړ او د دولت په لگښت ۱۳ جريدی او مجلې په کابل او ولایتونو خپریدې لکه ارشاد النسوان په ۱۹۲۲ م کال کې دغه اووه نیزه په اتو پاڼو کې د کابل ښځو خپرونه، چې سر محرر یې الف. ر. او میرمن روح افزا وه، چې یو شمیر ادبی مسایل، آفاقي معلومات، تدبیر منزل او نور معلوماتی مسایل پکې خپریدل. د اتحاد مشرقی اخبار په جلال اباد کې په ۱۹۲۱ کال کې د برهان الدین کشککي په مدیریت سره په میاشت کې دوه ځله خپرید، د افغان ورځپاڼه د مرزا محمد جعفر خان په مدیریت له ۱۹۲۲ څخه پیل شوه چې کورنی او بهرنی خبرونه یې هره ورځ خپرول د معارف نامتو مجله چې وروسته بیا آئینه عرفان ونومول شوه، له ۱۹۲۱ څخه د معارف له وزارت څخه په خپریدو پیل وکړ او له ۱۹۲۳ کال څخه وروسته یې مدیریت استاد هاشم شایق ته وسپارل شو، دغه پراو د دې مجلې په نشراتي بهیر کې د تحول پراو و. د امان افغان اوونیزه جريدې له ۱۹۱۹ م څخه وروسته د عبدالهادی خان داوی په مدیریت سره او بیا د میر سید قاسم خان په مدیریت خپره شوه. د اردو مجله د عبداللطیف خان غونډ مشر غازی په مدیریت په میاشت کې یو ځل حربی د وزارت د ارکان حرب د ریاست لخوا خپریده. د اتفاق اسلام جريدې له ۱۹۲۱ څخه وروسته په اوونۍ کې یو ځل د عبدالله خان هروی په مدیریت سره له هرات څخه خپریده. اتحاد جريدې په اوونۍ کې یو ځل له خان آباد څخه له ۱۹۲۱ کال څخه وروسته په خپریدو پیل وکړ. په کابل کې ابلاغ ورځپاڼې له ۱۹۲۱ کال څخه وروسته په خپریدو پیل وکړ، چې یواځې اعلانونه یې خپرول. بیدار ورځپاڼې له مزار شریف څخه په خپرونو پیل وکړ. حقیقت جريدې اوونۍ کې درې ورځې په کابل کې د برهان الدین په مدیریت چاپ ته سپارل کیده. همدارنگه د ستاره افغان انتقادی جريدې په اوونۍ کې یو ځل له ۱۹۲۰ م کال وروسته په خپرونو پیل وکړ، چې د نامتو څیرونکي اوتاریخ لیکوال، میر غلام محمد غبار په مدیریت سره له جبل السراج څخه خپریده. طلوع افغان له ۱۹۲۱ م کال وروسته په اوونیز ډول په کندهار کې په فعالیت پیل وکړ د افغانستان د اساسی قانون د یوولسمې مادې سره سم د هیواد سیاسي زمینه ملی خپلواکو خپرونو ته چمتو شوی وه او ویل شوی وو چې مطبوعات او کورنی اخبارونه د یوې ځانگړې نظامنامې سره سم آزاد دی.

په دې توگه په ۱۹۲۷ م کال کې د لومړی ځل لپاره د انیس اوونیزه جريدې، د هغه د لیکوال او موسس غلام محی الدین انیس له خوا چې د بحران او نجات او طلبه معارف کتابونو لیکوال هم و، په ۱۲ مخونو کې په خپرونو پیل وکړ، چې د هیواد روښاندو ورته ډیر ښه هر کلی ووايه. په همدې کال کې د نسیم سحر اوونیزه د احمد راتب خان په

د پاڼو شمیره: له ۲ تر ۷

افغان جرمن آنلاین په درنښت تاسو همکارۍ ته راوبلئ. په دغه پته له مور سره اړیکه ټینگه کړئ maqalat@afghan-german.de

یادونه: دلیکني د لیکنيزې بني پازوالي د لیکوال په غاړه ده، هیله من یو خپله لیکنه له رالیولو مخکې په څیر و لولئ



مدیریت سره په څلورو مخونو کې په خپرونو پیل وکړ، چې زیاتره مقالې یې د عبدالهادی خان داوی په قلم لیکل کیدی. له دې څخه یو کال وروسته (نوروز) په میاشت کې دوه ځله چاپ او د میرزا محمد نوروز خان په مدیریت او د میر غلام خان په لیکوالي سره په اتو مخونو کې راووته. میرزا میر غلام د روحانی قشر یو استازی و، چې وروسته یې بیا په ۱۹۳۰ م. کال کې د امان الله خان له پرخیدو څخه وروسته خپل نظر د انیس د ورځپاڼې د ۱۳۰۹ ش. کال د وری د میاشتی په ۳۱ نیټه گڼه کې خپور کړ. ملا میر غلام خان د مدعی العموم په توگه پخپله دغه تفصیلی لیکنه کې خپل ډیر کلک اعتراضات د امانیه رژیم په ضد په لاندې توگه لیکلي و:

فراری پاچا ولی ملا، خان او ملک ته بی اعتنایی وکړه؟ ولی یې په افغانستان کې د بنځینه معارف بنسټ راپیل کړ؟ همدارنگه ملا میر غلام خان د شاه امان الله او محمود طرزی په هکله په دغه لیکنه کې سپکاوی کړی، خو د هغې دورې یو شمیر نور کسان لکه الله نواز خان، محمد گل خان مومند او د شیخانو استازی یې ستایلي و. د دغه منتقد لیکوال (کلامیر غلام خان) تر ټولو لویه اندیښنه د نجونو د زده کړې او بنځو ته د آزادۍ ورکولو په برخه کې وه.

اداره

دولت تر هر څه زیات د افغانستان د ملي یووالې د بنسټ ټینګولو ته پاملرنه وکړه او په عاقلانه توگه یې دغه ملي یووالې د ورورۍ او د افغانستان د خلکو د مساوی حقونو په پام کې نیولو سره په پام کې ونيول د اساسی قانون په اتمه ماده کې وویل شول چې:

ټول هغه وگړي چې په افغانستان کې اوسېږي پرته د دیني او مذهبي توپیر څخه د افغانستان اتباع بلل کېږي. په نهمه ماده کې ویل شوی وو، چې د افغانستان ټول اتباع په دیني او مذهبي چارو کې د دولت د سیاسي نظام تابع دي او د شخصي حقونو د آزادۍ لرونکي دي. په لسمه ماده کې راغلي وو، چې: شخصي حریت له هر ډول تعرض او مداخلې څخه خلاص دی، هیڅوک پرته له شرعی حکم او قانوني نظام څخه توقیف او مجازات کیدای نشي. په افغانستان کې د اسارت اصول بیخي موقوف دي.

په ۱۶ مه ماده کې راغلي وو: د افغانستان ټول اتباع د شریعت او د دولت د نظام په وړاندې د هیواد په وظایفو او حقونو کې مساوی برخه لري.

په ۲۲ مه ماده کې وایي: مصادره او بیگار تحریم شو. په ۲۴ مه ماده کې شکنجه او هر ډول کړاو منع کړل شو او د کور او لیکونو مصئونیت ډاډمن شو. د دغو قانوني موادو روح داسې و، چې عملاً تر تطبیق لاندې و او له ناولتیا، دوکې غولولو او درواغو او نفاق څخه پاک و. همداسې هم دیني مراسم او د امامیه مذهب د پیروانو تکیه خانی هم عملاً ازادې شوی او ټول مریبان له مرئیتوب څخه آزاد شول او په دې ډله کې په کابل کې د دوی اووه سوه تنه وینځي او مریبان د خپلو اربابونو له کورونو څخه ووتل.

دغو مدني تحولاتو، قانوني آزادۍ، دیموکراتیکې او آزادې فضا او عادلانه حقوقی سیستم اقتصادي ودې، پانګونې او د مولدینو تشویق ته زمینه برابره کړه. د دهقان، کارگر، کسبه کار او پیشه ور هوساینه د دولت یو مرام وبلل شو. همدا علت و چې ورو ورو د خوراکي توکو او لومړنیو اړتیا وړ اجناسو نرخونه ارزانه او دخلکو په اقتصادي ژوند او د خواریکینانو په دسترخوان کې مثبت بدلون راغی. د اتباعو د آزادۍ او دیموکراتیکو حقونو د رعایت په دغه بیلگه بیز څپرکي کې د کندهار غزني او جلال آباد د ښارونو د مشورتي مجلسونو او د معارف په انجمن کې یو یو تن د افغانستان له هندوانو څخه په انتخابي توگه وگومارل شول او په اداري چارو کې ورته ونډه ورکړل شوه، د پاچا امان الله خان د ۱۲۹۹ کال د وری د میاشتی (د ۱۹۲۰م. کال - می) د فرمان له مخې اها خنود او سکھانو ته د ژیري لونګي د حتمی په سر کولو او معجز اغوستو او د دوی د جزیي باقیات لغو شول او د هندوانو بچیان په ملکي او نظامي مدرسو کې لکه حبیبی او حربیې کې شامل او د اردو په افسری کې هم ومنل شول. د قوم ژبي او نژاد له

مخې هر ډول تبعيض له منځه ولاړ، د محمدزيو د قوم نسبي او مستمري معاش، د خانانو او د روحانيونو بي مورده امتيازات لغوه شول او د ټول ملت حقونه مساوي اعلان شول. دغه عدالت په اقتصادي ډگر او د دولت د بودجي په سپما ډير بڼه مثبت تاثير وکړ. د دولت ماشين هم په دري څواکونو يعني اجرائيه مقننه او قضايه باندې ودرول شو، البته دغه تشکيل يو ځانگړی جوړښت درلود مثلاً پاچا هغه پخوانی د مشرانو جرگه چی دارالشورا بلل کيده يو څه بدلون سره د شورای خاص په نوم ونوموله او وروسته بيا د دولت د شورا په نوم ياده شوه. په دغه مجلس يا جرگه کی يو شمير انتصابی غړی د پاچا له خوا او يو شمير انتخابی غړی د ملت لخوا غوره کيدل او په ولايتونو کی د لومړی درجی دوهمی درجی او دريمی درجی حکومتونو او علاقداريو يو مجلس درلود چی په هغه کی به د سيمي رسمی مامورين شامل وو او انتخابی غړی يی د خلکو لخوا په مساوی توگه غوره کيدل د دولت شورا قانونی پروژي تر دقت او غور لاندی نيولی او د وزيرانو د مجلس د تصويب په خاطر يی د پاچا لاسلیک کولو ته استولی همدغه مجلس د دولت بوديجه مقاولات او قراردادونه او بهرنيانو سره تړونونه هم تر کتنی لاندی ونيول د دولت د شورا واک او دندی او د ولايتونو مشورتی جرگی د اساسی قانون په ۳۹ - ۴۹ مادو کی او همدارنگه د اساسی تشکيلاتو په قانون کی ټاکل شوی وی.

د هيواد قضايه قوی چی له پخوا څخه يی يو څه پراخه واک او يو څه ځانگړی خپلواکی لرله د هغوی خپلواکی دولت د قانون د ۵۳ مادی له مخی محترمه وگڼله، خو د هغو د حکم درجه يی قيد کړه، په دی معنا چی قاضي په پخوا ځان په جزایي برخو کی ډير فعال او څرنگه به يی چی زړه و هغسی باله او د تعزير وسيله د هغه په لاس کی د یوی تیری وسلی په توگه وه، دا ځکه چی د جرم له پيښيدو مخکی جزا ثابته او ټاکلی نه، بلکی د قاضي په واک کی وه او د هغی د شخصی قناعت له مخی به ورکول کيده. قاضي کولای شول، چی په يوه جرم کی تورن کسان د هغوی د ټولنيز دريځ، ظاهری حالت او نورو له مخی په سزا ورسوی او سزا د غور له تاوولو نيولی بيا تر اعدام پوری وه او هر ډول به چی قاضي و غوښتل دغه سزاگانی ورکول کیدی پاچا امان الله خان د يو شمير متجددو فقهاوو په مرسته، چی د هغو په سر کی د مولوی صاحب عبدالواسع خان کندهاری نوم ياديدای شی، د دوو ټوکو کتابونو په تالیف سره د قاضي له خوا ورکول کيدونکی سزاگانی محدودی او تعزير يی په تقدير واراوه. د دغو کتابونو نوم تمسک القضا امانيه و يعني تمسک القضا يی د يوه جلا قانون په بڼه او مدون جزایي قانون په شکل جوړ کړ چی د هر جلا جلا جرم جلا سزا پکی ليکل شوی وه، په دی توگه قاضي نشو کولای، چی پخپله خوښه دغه سزا کمه يا زیاته کړی. په دی توگه په افغانستان کی دا بيخي يو نوی فقهی بنسټيز بدلون و. محکمی د اساسی قانون له مخی د نورو له لاسوهنی څخه خپلواکه شوی او د تورنو (متهم) محاکمی کولو هم علنی او څرگنده بڼه غوره کړه له دی پرته دولت د حقوق الله او حقوق العبد موضوعات يو بل څخه جلا کړل او داسی يوه قضيه، چی قاضي به د خپل واک له مخی پکی تيرنه کيد، دولت هغه له خپل لوری د پوليس د اداراتو او ولايتی مشورتی جرگی له لاری تر تعقيب لاندی نيوله او مجرم ته به يی سزا ورکوله.

د افغانستان اجرائيه قوه په ۱۹۱۹ م. کال کی په لاندی توگه تشکيل شوه. صدراعظم سردار عبدالقدوس خان اعتماد الدوله، حربيه وزارت سپه سالار صالح محمد خان وزير، د بهرنيو چارو وزارت وزير محمود طرزی، د کورنيو چارو وزارت وزير علی احمد خان شاآغاسی، د مالیی وزارت مرزا محمود خان پخوانی امين نظام، د سوداگری وزارت وزير غلام محمد خان وردگ، د عدلیی وزارت محمد ابراهيم خان، د معارف وزارت سردار عبدالحيب خان، د کرنی وزارت وزير علی جان خان او د نقلی وزارت مرزا غلام قادر خان چی د دی ټولو په سر کی پاچا و او حربيی وزارت يی په سيده توگه تر څارنی لاندی و. وروسته بيا نقلیه وزارت لغوه او د عمومی امنی وزارت جوړ شو وزير يی شجاع الدوله خان امين العسس و. همدارنگه يو طبيه (د روغتيايي چارو لپاره) خپلواک مدیریت جوړ شو چی په ټول هيواد کی يی د روغتيا چاری سمبالولی. دغه مدیریت په مرکز او ولايتونو کی يی د روغتونونو او روغتيايي مدیریتونو په جوړولو لاس پوری کړ. مدير يی سردار محمد کبير خان و.

دولت د هيواد د چارو د سمبالښت په خاطر د بيلابيلو قوانينو وضع او اجرا کول تر کار لاندی ونيول او د دولت د شورا او د وزيرانو کابينی او د لویو جرگو په واسطه يی يو شمير قوانين وضع او تصويب کړل لکه د القابو قانون، د نفوسو تذکره، دولتی ودانی (دعامه ملکيتونو مدیریت)، د حاکمانو او مامورينو د دندو ویش، تقاوی، د صنايعو هڅول، جيلونه، تحصيلی مالیه اخيستل، د يتيمانو روزنه، نظامی تعليمنامی، للمی کرنه، عسکری خدمت، د دولتی ملکيتونو پلورل، قونسلری، قریه داری، د شرعی محکمو قانون، د سوداگریزو معاملاتو قانون، تغزیه (ماتم يا دوير دود- دستور)، د کورنی بڼوونځيو قانون، مطبوعات، مقیاسات، د څارویو محصول، د نښانونو قانون، نکاح او د ماشومانو سنتول، د کرنی د مامورينو معارف، او نور قوانين او مقررات، چی د دی ټولو په سری کی اساسی قانون او د عمومی جزا اساسی تشکيلات او د عسکری جزا قانون و. قوانين بايد د وزيرانو په مجلس کی تصويب او بيا د دولت د شورا له خوا منل شوی وای په پای کی پاچا لاسلیک کول. د دولت په شورا کی يو شمير روڼ اندو لکه فيض محمد خان ناصری، سعدالدين خان وکیل او داسی نورو غړيتوب درلود او يو شمير نور لکه ترکی جمال پاشا او ترکی متخصص بدری بيگ هم پکی شامل وو، چی د قوانينو د پروژو په ترتيب کی يی برخه لرله، خو اساسی قانون يوی ۸۷۲ کسيزی لویي جرگی ته په جلال اباد کی وړاندی شو، چی په هغی کی د ملت استازی او د حکومت غړی

راتول شوی وو، او په دغه لویه جرگه کې تصویب شو. وروسته بیا دغه قانون په پغمان کې د ۱۳۰۳ ش. کال د چنگاښ د میاشتې په لویه جرگه کې تصدیق او لاسلیک شو او د شاهي اعلانونو په واسطه په ټول هیواد کې خپور شو. دغه قانون یو ځانگړی حقوقي خاصیت درلود، چې د هغه د ۳۱ می مادي له مخې فقط کابینې د پاچا په وړاندې مسئولیت درلود او د شپږمې مادي له مخې پاچا غیر مسئول و، وروسته بیا پاچا د صدارت چاری هم تر لاسه کړی او تر پایه پورې د یوه غیر مسئول صدراعظم په توگه پاتې شو. د قوانینو وضع کول هم د دولت د شورا په ترتیب او د وزیرانو مجلس په تصدیق او د پاچا په لاسلیک سره نافذ کیدل.

لویو جرگو ځانته ځانگړی نظمیه (سمبالوونکي) لایحه او مقررات لرل او د غونډو د جوړیدو پروگرام یې هم درلود. د پغمان په وروستی لویه جرگه کې چې په ۱۳۰۷ ش کال جوړه شوه، د ملت زرو تنو انتخابي استازيو او د پاچا له خوا انتصابي غړو برخه لرله، چې د پغمان د تياتر په غولې باندې په پینځو کتارونو کې کیناستل د څنگ په کتارونو کې د ملت وکیلان او په منځنیو کتارونو کې د دولت د شورا انتخابي استازی او د ولایتونو د مشورتی جرگو استازی کیناستل. د پاچا تخت د سنیڅ پر سر باندې و، چې ښی لاس ته یې نظامي کنډک مشران او کین لاس ته یې د محکمو قاضیان او د وزارتونو رئیسان او مدیران کیناستل. د رئیس د غونډې د مشر او د هغه دوه مرستیالان او د مجلس د منشي څوکي ایښودل کیدي، هر هغه چا چې خبرې کولی هغه به له غولې څخه پاڅید او د سنیڅ سرته به له ښي لوري څخه راته او د میکروفون له لاری به یې خبرې کولی. مصوبات د رایو په اکثریت سره د منلو وړ و، چې په صندوقونو کې به د تورو او سپینو مریو په اچولو سره شمیرل کیدی. د هیواد په نهو اداري واحدونو، پینځو ولایتونو او څلورو اعلی حکومتونو کې لاندینی مامورین د مشورتی جرگو تر څنگ په کارونو بوخت وو: نایب الحکومه مستوفی، د مرافعی قاضی، د ابتدایی قاضی، د کوټوالی قوماندان، د گمرک مدیر، د نفوسو (احصائیې) مدیر، د روغتیا مدیر، د معارف مدیر، د ډاک (پست) مدیر، د ولایت د تحریراتو مدیر، د بهرنیو چارو مامور او خزانه دار. د دوی تر څنگ به یو ځای نظامی قوماندانان، نظام دفتری او په ښارونو کې د ښاروالی مشران وو، خو په ولایتی مشورتی جرگه کې به یواځې هغه دولتي مامورین وو، چې تل به پکې په کار بوخت و، چې د هغو ټاکل د پاچا د فرمان له مخې کیدل لکه نایب الحکومه یا اعلی حاکم، مستوفی یا اعلی سر رشته دار، د کوټوالی قوماندان، د مرافعی قاضی، د گمرکاتو مدیر، د مجلس منشي، او د تحریراتو مدیر.

د هیواد د ولایتونو په اداره کې د قانون له مخې لاندینی اساسات په پام کې نیول کیدل:

د مادونیت پراختیا، د دندو ویش او د مسئولیت ټاکل.

په دې توگه جوته شوه چې غازی امان الله خان د لومړي ځل لپاره د معاصرې عامه اداري بنسټ کینود. د بشري سرچینو پراختیا، د دندو او مسئولیتونو تفکیک او ټاکنه د یوې سالمې او اصولی اداري مهم اجزا دي، چې دغه مدبر پاچا ورته ځانگړی ارزښت ورکړی و.

دولت د خپلو ریفورمونو په نظامی چارو کې هوایی ځواک هم ورزیات کړ، چې یوولس الوتکې یې لرلې او په دغه څانگه کې یې ۱۶ تنه محصلین روسیې، فرانسې او ایټالیا ته واستول او څو تنه نور یې په نظامی څانگو کې شوری اتحاد او د ترکیی جمهوریت ته واستول. د هیواد دننه یې بیلابیل مسلکي روزنیز مرکزونه پرانیستل او د سرتیرو د باسواده کولو چاری یې هم پرمخ بوتلې، د کابل حربي فابریکه پیاوړی شوه او نظامی مهمات له بهر څخه وارد شول او افغانی ځواکونو ته دافع هوا توپونه او زغره وال گادی ورکړل شول.

یو هغه مهم اقدام چې د اقتصاد بنسټیزه پروژه بلل کیدای شی، هغه د لارو جوړول او ترمیمول وو. د لارو بیرته رغول او د سړکونو غځول د شمال ولایتونو ځوانه، د بامیان، کاپیسا او پکتیا لوري ته پرمخ ولاړل. په کابل، پغمان، مقر، او جلال آباد کې یو شمیر هوټلونه جوړ شول.



که سقوی اړ- دور نه وای راغلی، افغانستان د خپلي توریستی او سیاحتی جاذبې له امله گڼ شمیر نړی گرځیدونکی جذبولای شول. یو بل مهم اقتصادی سکتور د مخابراتو خدمات دي. د دغه سکتور په برخه کې دتیلیفون، تلگراف او

بیسیم دستگاری جوړی شوی او د ډاک هوایی کرښه د افغانستان او شوروی اتحاد تر منځ او د ډاک ځمکنی کرښه د کابل او هند تر منځ رامنځته شوه. په کابل کې د راډیو بنسټ کېښودل شو او ټول کابل ښار په بریښنا روښانه شو او د کابل د نوی ښار (دارالامان) بنسټ هم کېښودل شو. د ښوونې او روزنې او مخابراتو له سکتورونو وروسته؛ د روغتیایی چارو په برخه کې هم مهم تدابیر اجرا شول: په کابل او ولایتونو کې ملکی او نظامی روغتونونو جوړ شول او په مرکز کې مستورات او د پغمان په بیگتوت کې سناتوریم جوړ شو. د اکسری ماشینونه کابل ته راوړل شول او دولت د روغتیایی پاکو اوبو د چمتو کولو او د غذایی موادو د روغتیایی کولو او د ښاری تنظیماتو د برنامو په اجرا سره دعامه روغتیا ډاډه خلکو ته ورکړ.

د خیریه موسساتو بنسټ هم همدا وخت کېښودل شو؛ مثلاً دارالمجانین او دارالیتام جوړ شو. په دغو ټولو اصلاحاتو کې گڼ شمیر بهرنی متخصصین په تیره بیا ترکان او جرمنیان او فرانسویان بوخت وو. ترکانو په روغتیایی چارو، نظامی برخو او قانون جوړونې کې، جرمنیانو په معارف، تخنیکي او نظامی برخو کې او فرانسویانو د معارف او لرغونپېژندنې په برخه کې کارونه وکړل، زیات هغه متخصصین چی افغانستان استخدام کړی وو، هغه جرمنیان وو.

مناقشه

استقلال او خپلواکی د یوملت د رفاه، بریالیتوب او خود ارادیت لومړنی او ضروری شرط دی. د سیاسی استقلال لپاره اقتصادی استقلال یو شرط دی. یوه ټولنه به هغه وخت هوسا او سر لوری ژوند ولری چی د سیاسی استقلال تر څنګ له اقتصادی پلوه هم په خپلو پښو ولاړه وي. د پیاوړي اقتصاد او هوسا ژوند لپاره زیربنایی چارو ته ضرورت دی. له همدې امله د افغانستان منور او ترقی غوښتونکی، پاچا د سیاسی استقلال محصل او د خودارادیت او ټولنیز عدالت ستر ناجی اعلیحضرت امان الله خان د نورو اصلاحاتو ترڅنګ اقتصادی او اداري چارو ته پوره توجه وکړه. د هیواد گڼ شمیر فابریکی، د بریښنا توسعه، د لارو جوړول، د مطبوعاتو او راډیو ایجاد او د عصری معارف بنسټ همدا وخت کېښودل شو. دغه اقدامات هغه وخت لا اغیزمن شول چی مقررات او لایحی ورته وضع شوی. په دې توګه امانی دوره په افغانستان کې د اقتصادی اصلاحاتو او ریفورم پیل بلل کیږی.

نتیجه گیری

زموږ د هیواد استقلال زموږ د نیکونو په قربانی او ایثار ترلاسه شوی دی. موږ باید نه یواځې دا چې خپله خپلواکی وساتو، بلکې د هغی په ارزښت باندی هم وپوهیږو. همدارنگه دا ډیره مهمه ده چې په دی باندی فکر وکړو چی استقلال گټلو موږ ته څه په نصیب کړل. افغانستان وروسته د استقلال ترلاسه کولو څخه د ترقی او مدنیت په یوه نوی مسیر او تګلوری کی حرکت وکړ.

د افغانستان استقلال او د اسد۲۸مه دغازی امان الله خان له نوم سره تړلی ده، د نهضتونو دغه ستر مشر، د هند د نیمې وچې د آزادی دغه ناجی، د اسلامی امت د ویاړدغه لویه ښه، د غازیانو دغه لوی سالار، په هیواد کی دنوی ژوند او د ترقی او پرمختګ دغه لو ریفورمست، د هیواد دننه زړه سواندی اومشفق رهبر او په بهر کی د ترکیی د عصری کیدو دغه لوی مرستندوی او په لویدیځ کی د آسیا د اتل په توګه پیژندل شوی څیره د الله(ج) لویه عطیه او د افغانستان د تاریخ یوه ځلانده او ویاړلی نادره پېښه ده. د انگریزی استعمار دغه ماتوونکی مجاهد او د ملت غمخوار او د افغانستان د ترقی ریښتینانی غوښتونکی زموږ د هر یوه په زړونو کی ځای لری. غازی امان الله خان نه یواځې دا چی د اسلام د ستر دښمن (انگریز) او د ټولو مستضعفو ښکیل شویو هیوادنو د شتمینولو ټیمار استعمار ته ماتی ورکړه بلکې د هیواد دننه یی ملت یو موتی کړ او د افغانستان نوم یی په نړی کی وځلاو. انگریز د غازی امان الله خان په توره او تدبیر له داسی شرموونکی ماتی سره مخامخ شو چی تر اوسه یی نشی هیروولای، نوځکه تر اوسه پوری زموږ د ملی وحدت، ترقی او استقلال په لاره کی خنډونه اچوی او په بیلابیلو نومونو خپل جاسوسان او اجنتان را استوی او موږ ته ستونزی جوړوی، خو دا باید هیره نه کړی چی اوسنی نسل او زموږ اوسنی ځوانان هماغه د غازی امان الله خان د مکتب پیروان دی، دوی د آزادی درس له دغه ستر غازی څخه اخیستی او له وطن سره مینه یی ورڅخه زده کړی او وطن ته د خدمت روحیه یی ورڅخه په میراث وړی ده. په آخر کی د امانیه دورې یاد د دغه لوی مجاهد او د افغانستان د ستر خدمتګار ځینی اصلاحات او خدمات خلاصه کیږی:

- د اساسی قانون جوړول او د لویې جرګی له خوا یی تصویبول،
- هیواد ته د هوایی چلند معرفی کول او د الوتکو پیرودل او د هوایی ډګرونو جوړول،
- د مریتوب پای ته رسول او د خلکو د شکایتونو د اوریدو د سیستم ایجاد،
- د مالی نظام بشپړ اصلاح کول، د هیواد لپاره د یوه نوی مترقی اقتصادی پلان جوړول، په معاصر شکل د ملی اردو او پولیسو تهداب گذاری،
- د ښځو د حقونو تثبیت او هغوی ته په تعلیم او نورو ټولنیزو چارو کی آزادی ورکول او په قوانینو کی یی درج او ډاډمن کول،
- دبریننا، راډیو، موتر او ریل ستیشن فعالول او په قضا کی اصلاحات،

- د ملکی تشکیلاتو سمون او توازن او دگن شمیر بنونځیو او کارخانو تاسیسول،
 - د دولتی اداراتو اصلاح او مامورینو د کار د ولوايو جوړول،
 - د عصری معارف بنیادی سمون او د بهرنی مستقلانه پالیسی جوړول او په بهرنیو هیوادوکی د افغانستان د سیاسی نمایندگیو پرانیستل او له گاونډیو هیوادو سره د دوستانو اړیکو ټینګول او بهر ته د زده کړی لپاره د محصلانو استول او زیات نور اصلاحات .
- د افغانستان د ترقی او عمران لپاره ضرور ده چی دغه ډول اصلاحاتو او تدابیرو ته ادامه ورکړل شی او هیواد د هوساینی لوری ته حرکت وکړی. په داسی حال کی چی د هیواد د استقلال سلمه کلپزه لمانځو، د دایمی سولې او آبادی لپاره خپله ژمنه نوی کوو.

تل دي وي استقلال

د پانو شمیره: له ۷ تر ۷

افغان جرمن آنلاین په درنښت تاسو همکارۍ ته رابولي. په دغه پته له مور سره اړیکه ټینګه کړئ maqalat@afghan-german.de

یادونه: دلپکنی د لیکنیزې بنی پازوالی د لیکوال په غاړه ده ، هیله من یو خپله لیکنه له رالیرو مخکی په څیر و لولئ